

# TRIPHIODORE

LA PRISE D'ILION



FH 75500,982

UNIVERSITÄTSBIBLIOTHEK LEIPZIG




0011923756





TRIPHODONE

LA PRISE D'ILION




COLLECTION DES UNIVERSITÄTEN DE FRANCE  
FACULTÉ DES LETTRES DE PARIS

TRIPHIODORÉ

LA PRISE D'ILION

**TRIPHIODORÉ**

**LA PRISE D'ILION**



IL A ÉTÉ TIRÉ DE CET OUVRAGE

*200 exemplaires sur papier pur fil Lafuma  
numérotés de 1 à 200.*

COLLECTION DES UNIVERSITÉS DE FRANCE  
*Publiée sous le patronage de l'ASSOCIATION GUILLAUME BUDÉ*

---

# TRIPHIODORE

## LA PRISE D'ILION

TEXTE ÉTABLI ET TRADUIT

PAR

BERNARD GERLAUD

Professeur de Lettres supérieures au Lycée Jeanne d'Arc de Rouen

*Ouvrage publié avec le concours du  
Centre National des Lettres*



PARIS  
SOCIÉTÉ D'ÉDITION « LES BELLES LETTRES »  
95, BOULEVARD RASPAIL

—  
1982

Triphiodorus  
opera

94/2954 -

G  
Tri  
426



*Conformément aux statuts de l'Association Guillaume Budé, ce volume a été soumis à l'approbation de la commission technique, qui a chargé M. Francis Vian d'en faire la révision et d'en surveiller la correction en collaboration avec M. Bernard Gerlaud.*



01A - 2005 - 2769  
18.4.05

La loi du 11 mars 1957 n'autorisant, aux termes des alinéas 2 et 3 de l'article 41, d'une part, que les « copies ou reproductions strictement réservées à l'usage privé du copiste et non destinées à une utilisation collective » et, d'autre part, que les analyses et les courtes citations dans un but d'exemple et d'illustration, « toute représentation ou reproduction intégrale, ou partielle, faite sans le consentement de l'auteur ou de ses ayants droit ou ayants cause, est illicite » (alinéa 1<sup>er</sup> de l'article 40).

Cette représentation ou reproduction, par quelque procédé que ce soit, constituerait donc une contrefaçon sanctionnée par les articles 425 et suivants du Code pénal.

© Société d'édition « LES BELLES LETTRES », Paris, 1982.

ISBN 2-251-00362-2  
ISSN 0184-7155

# ΤΡΙΦΙΟΔΩΡΟΥ

ΑΛΩΣΙΣ ΙΔΙΟΥ

---

Τέρμα πολυκμήτοιο μεταχρόνιον πολέμοιο  
καὶ λόχον, Ἄργείης ἱππήλατον ἔργον Ἀθήνης,  
αὐτίκα μοι σπεύδοντι πολὺν διὰ μῦθον ἀνεῖσα  
ἔννεπε, Καλλιόπεια, καὶ ἀρχαίην ἔριν ἀνδρῶν  
κεκριμένου πολέμοιο ταχείη λῦσον ἀοιδῆ. 5

Ἦδη μὲν δεκάτοιο κυλινδομένου λυκάβαντος,  
γηραλή τετάνυστο φόνων ἀκόρητος Ἐνυὼ  
Τρωσί τε καὶ Δαναοῖσιν · ἐναιρομένων δ' ἄρα φωτῶν  
δούρατα κεκμήκει, ξιφέων δ' ἔθνησκον ἀπειλαί,  
σβέννυτο θωρήκων ἐνοπή, μινύθεσκε δ' ἑλικτῆ 10  
ἀρμονίη ῥηχθεῖσα φερεσσακέων τελαμώνων,  
ἀσπίδες οὐκ ἀνέχοντο μένειν ἔτι δοῦπον ἀκόντων,  
λύετο καμπύλα τόξα, κατέρρεον ὠκέες ἰοί.

Ἴπποι δ' οἱ μὲν ἀνευθεν ἀεργηλῆς ἐπὶ φάτνης  
οἰκτρὰ κάτω μύοντες ὁμόζυγας ἔστενον ἵππους, 15  
οἱ δ' αὐτοὺς ποθέοντες ὀλωλότας ἠνιοχῆας.  
Κεῖτο δὲ Πηλείδης μὲν ἔχων ἅμα νεκρὸν ἑταῖρον,  
Ἀντιλόχῳ δ' ἐπὶ παιδί γέρων ὠδύρετο Νέστωρ,  
Αἴας δ' αὐτοφόνῳ βριαρὸν δέμας ἔλκεϊ λύσας

φάσγανον ἐχθρὸν ἔλουσε μεμνηνότες αἵματος ὄμβρω. 20

Τρωσὶ δὲ λωβητήρσιν ἐφ' Ἐκτορος ἔλκυθμοῖσι

μυρομένοις οὐ μόνον ἔην ἐπιδήμιον ἄλγος,

ἀλλὰ καὶ ἀλλοθρόοις ἐπὶ πένθεσι κωκύοντες

δάκρυσιν ἠμείβοντο πολυγλώσσων ἐπικούρων.

Κλαῖον μὲν Λύκιοι Σαρπηδόνα, τὸν ποτε μήτηρ 25

ἔς Τροίην μὲν ἔπεμψεν ἀγαλλομένη Διὸς εὐνῆ,

δουρὶ δὲ Πατρόκλοιο Μενoitιάδαο πεσόντα

αἵματι δακρύσας ἐχύθη πατρώιος ἀήρ.

Καὶ δολίην ὑπὸ νύκτα κακῶ πεπεδημένον ὕπνω

Ῥῆσον μὲν Θρήικες ἐκώκυον · ἢ δ' ἐπὶ πότημω 30

Μέμνονος οὐρανίην νεφέλην ἀνεδύσατο μήτηρ

φέγγος ὑποκλέψασα κατηφέος ἤματος Ἥως.

Αἶ δ' ἀπὸ Θερμώδοντος ἀρηιφίλοιο γυναῖκες

κοπτόμεναι περίκυκλον ἀθελέος ὄμφακα μαζοῦ

παρθένον ὠδύροντο δαΐφρονα Πενθεσίλειαν, 35

ἢ τε πολυξείνοιο χορὸν πολέμοιο μολοῦσα

θηλείης ὑπὸ χειρὸς ἀπεσκέδασεν νέφος ἀνδρῶν

νῆας ἔς ἀγχιάλους · μελίη δέ ἐ μόνος ὑποστὰς

καὶ κτάνε καὶ σύλησε καὶ ἐκτερείξεν Ἀχιλλεύς.

Εἰστήκει δ' ἔτι πᾶσα θεοδμήτων ὑπὸ πύργων 40

Ἴλιος ἀκλινέεσσιν ἐπεμβεβαυῖα θεμέθλοισι,

ἀμβολίη δ' ἤσχαλλε δυσαχθεί λαὸς Ἀχαιῶν.

Καί νύ κεν ὑστατίοισιν ἐποκνήσασα πόνοισιν  
 ἀκάματός περ ἐοῦσα μάτην ἴδρωσεν Ἀθήνη,  
 εἰ μὴ Δηιφόβοιο γαμοκλόπον ὕβριν ἐάσσας 45  
 Ἴλιόθεν Δαναοῖσιν ἐπὶ ξένος ἤλυθε μάντις,  
 οἶα δέ που μογέοντι χαριζόμενος Μενελάω  
 ὀψιτέλεστον ὄλεθρον ἐῆ μαντεύσατο πάτρη.  
 Οἱ δὲ βαρυζήλοιο θεοπροπίης Ἑλένοιο  
 αὐτίκα μηκεδανοῖο μόθου τέλος ἠρτύναντο. 50  
 Καὶ Σκῦρον μὲν ἔβαινε λιπῶν εὐπάρθενον ἄστυ  
 υἱὸς Ἀχιλλῆος καὶ ἐπαινῆς Δηιδαμείης·  
 μή πω δ' εὐφυέεσσιν ἰουλίζων κροτάφοισιν  
 ἀλκὴν πατρὸς ἔφαινε νέος περ ἐὼν πολεμιστής.  
 Ἦλθε δὲ καὶ Δαναοῖσιν ἐὼν βρέτας ἀγνὸν ἄγουσα 55  
 ληιστὴ μὲν ἐοῦσα, φίλοις δ' ἐπίκουρος Ἀθήνη.  
 Ἦδη καὶ βουλήσι θεῆς ὑποεργὸς Ἐπειὸς  
 Τροίης ἐχθρὸν ἄγαλμα πελώριον ἵππον ἐποίει.  
 Καὶ δὴ τέμνετο δοῦρα καὶ ἐς πεδίον κατέβαινε  
 Ἰδης ἐξ αὐτῆς, ὀπόθεν καὶ πρόσθε Φέρεκλος 60  
 νῆας Ἀλεξάνδρω τεκτῆνατο, πῆματος ἀρχήν.  
 Ποίει δ' εὐρυτάτης μὲν ἐπὶ πλευρῆς ἀραρυῖαν  
 γαστέρα κοιλήνας, ὀπόσον νεὸς ἀμφιελίσσης  
 ὀρθὸν ἐπὶ στάθμην μέγεθος τορνῶσατο τέκτων.  
 Αὐχένα δὲ γλαφυροῖσιν ἐπὶ στήθεσσι ἐπηξε 65  
 ξανθῶ πορφυρόπεζαν ἐπιρρήνας τρίχα χρυσῶ·  
 ἥ δ' ἐπικυμαίνουσα μετήορος αὐχένι κυρτῶ  
 ἐκ κορυφῆς λοφόμεντι κατεσφρηγίζετο δεσμῶ.  
 Ὀφθαλμοὺς δ' ἐνέθηκε λιθώπεας ἐν δυσὶ κύκλοις

γλαυκῆς βηρύλλοιο καὶ αἰμαλέης ἀμεθύσσου · 70  
 τῶν δ' ἐπιμισγομένων διδύμης ἀμαρύγματι χροίης  
 γλαυκῶν φοινίσσοντο λίθων ἐλίκεσσι ὀπωπαί.  
 Ἄργυφέους δ' ἐχάραξεν ἐπὶ γναθμοῖσιν ὀδόντας  
 ἄκρα δακεῖν σπεύδοντας εὐστρέπτοιο χαλινού ·  
 καὶ στόματος μέγαλοιο λαθῶν ἀνέωξε κελεύθους 75  
 ἀνδράσι κευθομένοισι παλῖρροον ἄσθμα φυλάσσω,  
 καὶ διὰ μυκτῆρων φυσίζοος ἔρρεεν ἀήρ.  
 Οὔατα δ' ἀκροτάτοισιν ἐπὶ κροτάφοισιν ἄρηρεν  
 ὀρθὰ μάλ', αἰὲν ἐτοῖμα μένειν σάλπιγγος ἀκουήν.  
 Νῶτα δ' ὁμοῦ λαγόνεσσι συνήρμοσε καὶ ράχιν ὑγρῆν, 80  
 ἰσχία δὲ γλουτοῖσιν ὀλισθηροῖσι συνῆψε.  
 Σύρετο δὲ πρυμνοῖσιν ἐπ' ἵχνεσιν ἔκλυτος οὐρῆ  
 ἄμπελος ὡς γναμπτοῖσι καθελκομένη θυσάνοισιν.  
 Οἱ δὲ πόδες βαλιοῖσιν ἐπερχόμενοι γονάτεσσι  
 ἄπτερον ὡς περ ἔμελλον ἐπὶ δρόμον ὀπλίζεσθαι, 85  
 οὕτως ἠπείγοντο · μένειν δ' ἐκέλευεν ἀνάγκη.  
 Οὐ μὲν ὑπὸ κνήμησιν ἀχαλκῆες ἔξεχον ὀπλαί,  
 μαρμαρέης δ' ἐλίκεσσι κατεσφήκωντο χελώνης  
 ἀπτόμεναι πεδίοιο μόγις κρατερώνυχι χαλκῶ.  
 Κληιστὴν δ' ἐνέθηκε θύρην καὶ κλίμακα τυκτῆν, 90  
 ἢ μὲν ὅπως αἰδηλὸς ἐπὶ πλευρῆς ἀραρυῖα  
 ἔνθα καὶ ἔνθα φέρησι λόχον κλυτόπωλον Ἀχαιῶν,  
 ἢ δ' ἵνα λυομένη τε καὶ ἔμπεδον εἰς ἔν ἰοῦσα  
 εἴη σφιν καθύπερθεν ὁδοῦ καὶ νέρθεν ὀροῦσαι.

Ἄμφι δέ μιν λευκοῖο κατ' αὐχένος ἠδὲ γενείων 95

ἄνθεσι πορφυρέοισι περίξ ἕζωσεν ἱμάντων  
καὶ σκολιῆς ἐλίκεσσιν ἀναγκαίοιο χαλινού  
κολλήσας ἐλέφαντι καὶ ἀργυροειδέι χαλκῶ.

Αὐτὰρ ἐπεὶ δὴ πάντα κάμεν μενεδήιον ἵππον,  
κύκλον εὐκνήμιδα ποδῶν ὑπέθηκεν ἐκάστω, 100

ἐλκόμενος πεδίοισιν ὅπως πειθήνιος εἶη  
μηδὲ βιαζομένοισι δυσέμβατον οἶμον ὀδεύη.

Ὡς ὁ μὲν ἐξήστραπτε φόβῳ καὶ κάλλει πολλῶ  
εὐρύς θ' ὑψηλός τε · τὸν οὐδέ κεν ἀρνήσαιτο,  
εἴ μιν ζῶν ἔτετμεν, ἐλαυνέμεν ἵππιος Ἄρης. 105

Ἄμφι δέ μιν μέγα τεῖχος ἐλήλατο, μή τις Ἀχαιῶν  
πρὶν μιν ἐσαθρήσειε, δόλον δ' ἀνάπυστον ἐνίψη.

Οἱ δὲ Μυκηναίης Ἀγαμέμνονος ἐγγύθι νηὸς  
λαῶν ὀρτυμένων ὄμαδον καὶ κῦμα φυγόντες  
ἐς βουλήν βασιλῆες ἀολλίσθησαν Ἀχαιῶν. 110

Ἢ δὲ τανυφθόγγοιο δέμας κήρυκος ἐλοῦσα  
συμφράδμων Ὀδυσῆι παρίστατο θοῦρις Ἀθήνη  
ἄνδρὸς ἐπιχρίουσα μελίχροϊ νέκταρι φωνήν.  
Αὐτὰρ ὁ δαιμονίησι νόον βουλήσιν ἐλίσσων  
πρῶτα μὲν εἰστήκει κενεόφρονι φωτὶ ἑοικῶς 115

ὄμματος ἀστρέπτοιο βολὴν ἐπὶ γαῖαν ἐρείσας,  
ἄφνω δ' ἀενάων ἐπέων ὠδίνας ἀνοίξας  
δεινὸν ἀνεβρόντησε καὶ ἠερίης ἅ τε πηγῆς  
ἐξέχεεν μέγα λαῖτμα μελισταγέος νιφετοῖο ·

« ὦ φίλοι, ἤδη μὲν κρύφιος λόχος ἐκτετέλεσται 120  
 χερσὶ μὲν ἀνδρομέησιν, ἀτὰρ βουλήσιν Ἀθήνης.

Ἑμεῖς δ', οἳ τε μάλιστα πεποίθατε κάρτεϊ χειρῶν,  
 πρόφρονες ἀλκῆεντι νόῳ καὶ τλήμονι θυμῷ  
 σπέσθέ μοι · οὐ γὰρ ἔοικε πολὺν χρόνον ἐνθάδ' ἐόντας  
 μοχθίζειν ἀτέλεστα καὶ ἀχρέα γηράσκοντας, 125

ἀλλὰ χρὴ ζῶοντας ἀοίδιμον ἔργον ἀνύσσαι  
 ἢ θανάτῳ βροτόεντι κακοκλεῆς αἰσχος ἀλύξαι.  
 Ἡμῖν θαλπωραὶ προφερέστεραι ἢ περ ἐκείνοις,  
 εἰ μὴ πῶ στρουθοῖο καὶ ἀρχαίοιο δράκοντος  
 καὶ καλῆς πλατάνοιο καὶ ὠκυμόροις ἐπὶ τέκνοις 130  
 μητέρος ἐλκομένης ἀπαλῶν ἐλάθεσθε νεοσσῶν.

Εἰ δὲ θεοπροπίησι γέρων ἀνεβάλλετο Κάλχας,  
 ἀλλὰ καὶ ὧς Ἐλένοιο μετήλυδος ὀμφητῆρος  
 μαντοσύναι καλέουσιν ἐτοιμοτάτην ἐπὶ νίκην.

Τούνεκά μοι πείθεσθε, καὶ ἱππεῖην ἐπὶ νηδὺν 135  
 θαρσαλέοι σπεύδωμεν, ὅπως αὐτάγρετον ἄλγος  
 Τρῶες ἀταρβήτοιο θεῆς ἀπατήνορα τέχνην  
 Ἴλιον εἰσανάγωσιν ἐὼν κακὸν ἀμφαγαπῶντες.

Οἱ δ' ἄλλοι πρυμναῖα μεθίετε πείσματα νηῶν  
 πῦρ ἴδιον πλεκτῆσιν ἐνὶ κλισίησι βαλόντες · 140  
 Ἰλιάδος δὲ λιπόντες ἐρημαίην χθονὸς ἀκτὴν  
 πλώετε πασσυδίη ψευδώνυμον οἴκαδε νόστον,



εἰσόκεν εὐόρμου τετανυσμένον ἐκ περιωπῆς  
 ὕμμι συναγρομένοις ἐπὶ γείτονος αἰγιαλοῖο  
 σημήνη παλίνορσον ἐπὶ πλόον ἐσπέριον πῦρ. 145

Καὶ τότε μήτέ τις ὄκνος ἐπειγομένων ἐρετάων  
 γινέσθω μήτ' ἄλλο φόβου νέφος, οἶά τε νύκτες  
 ἀνθρώποισι φέρουσιν ἐλαφροῦ δείματα θυμοῦ.  
 Ἔστω δὲ προτέρης ἀρετῆς ἐμφύλιος αἰδώς,  
 μηδέ τις αἰσχύνειεν ἐὼν κλέος, ὥς κεν ἕκαστος 150  
 ἄξιον ὦν ἐμόγησε λάβη γέρας ἵπποσυνάων. »

Ὡς φάμενος βουλήσ ἐξήρχετο · τοῖο δὲ μύθοις  
 πρῶτος ἐφωμάρτησε Νεοπτόλεμος θεοειδής,  
 πῶλος ἅ τε δροσόεντος ἐπειγόμενος πεδίοιο,  
 ὅς τε νεοζυγέεσσιν ἀγαλλόμενος φαλάροισιν 155  
 ἔφθασε καὶ μάστιγα καὶ ἠνιοχῆος ἀπειλήν.

Τυδείδης δ' ἐπόρουσε Νεοπτολέμῳ Διομήδης  
 θαυμάζων ὅτι τοῖος ἔην καὶ πρόσθεν Ἀχιλλεύς.  
 Ἔσπετο καὶ Κυάνιππος, ὃν εὐπατέρεια Κομαιθῶ  
 Τυδῆϊς θαλάμοιο μινυνθαδίοιο τυχούσα 160  
 ὠκυμόρῳ τέκε παῖδα σακεσπάλῳ Αἰγιαλῆι.

Ἔστω καὶ Μενέλαος · ἄγεν δὲ μιν ἄγριος ὄρμη  
 Δηιφόβου ποτὶ δῆριν, ἀπηνεί δ' ἔζεε θυμῷ  
 δεύτερον ἀρπακτῆρα γάμου λελιημένος εὐρεῖν.  
 Τῷ δ' ἐπὶ Λοκρὸς ὄρουσεν Ὀϊλῆος ταχὺς Αἴας, 165  
 εἰσέτι θυμὸν ἔχων πεπνυμένον οὐδ' ἐπὶ κούραις  
 μαργαίνων ἀθέμιστον · ἀνέστησεν δὲ καὶ ἄλλον,  
 Κρητῶν Ἴδομενῆα μεσαιπόλιον βασιλῆα.

Νεστορίδης δ' ἄμα τοῖσιν ἔβη κρατερὸς Θρασυμήδης,  
καὶ Τελαμώνιος υἱὸς ἐκηβόλος ἦε Τεῦκρος · 170

τοῖσι δ' ἐπ' Ἀδμήτῳ πάϊς πολύϊππος ἀνέστη  
Εὖμηλος · μετὰ τὸν δὲ θεοπρόπος ἔσσυτο Κάλχας  
εὖ εἰδὼς ὅτι μόχθον ἀμήχανον ἐκτελέσαντες  
ἤδη Τρώϊον ἄστῳ καθιππεύσουσιν Ἀχαιοί.

Οὐδὲ μὲν οὐδ' οἱ ἔλειφθεν ἀποστρεφθέντες ἀρωγῆς 175

Εὐρύπυλός τ' Εὐαιμονίδης ἀγαθός τε Λεοντεύς,  
Δημοφύων τ' Ἀκάμας τε, δύω Θησήϊα τέκνα,  
Ὀρτυγίδης τ' Ἄντικλος, ὃν αὐτόθι τεθνεῖῶτα  
ἵππῳ δακρύσαντες ἐνεκτερείξαν Ἀχαιοί,

Πηνελεῶς τε Μέγης τε καὶ Ἀντιφάτης ἀγαπήνωρ 180

Ἰφιδάμας τε καὶ Εὐρυδάμας, Πελίαο γενέθλη,  
τόξῳ δ' Ἀμφιδάμας κεκορυθμένος · ὕστατος αὖτε  
τέχνης ἀγλαόμητις ἐῆς ἐπέβαινεν Ἐπειός.

Εὐξάμενοι δῆπειτα Διὸς γλαυκώπιδι κούρη  
ἵππειν ἔσπευδον ἐς ὀλκάδα · τοῖσι δ' Ἀθήνη 185  
ἀμβροσίην κεράσασα θεῶν ἐκόμισσεν ἐδωδὴν  
δεῖπνον ἔχειν, ἵνα μή τι πανημέριοι λοχόωντες  
τειρόμενοι βαρύθοιεν ἀτερπέι γούνατα λιμῶ.

Ὡς δ' ὁπότε κρυμοῖσιν ἀελλοπόδων νεφελῶν  
ἠέρα παχνώσασα χιῶν ἐπάλυνεν ἀρούρας, 190

τηκομένη δ' ἀνέηκε πολὺν ῥόον · οἱ δ' ἀπὸ πέτρης  
ὄξυ καταθρόσκοντα κυβιστητήρι κυδοιμῶ  
δοῦπον ὑποπτήξαντες ὀριτρεφέος ποταμοῖο,  
θῆρες, ἐρωήσαντες ὑπὸ πτύχα κοιλάδος εὐνῆς  
σιγῇ φρικαλέησιν ἐπὶ πλευρῆσι μένουσι, 195

πικρὰ δὲ πεινάοντες οἰζυρῆς ὑπ' ἀνάγκης  
 τλήμονες ἐκδέχεται πότε παύεται ὄμβριμον ὕδωρ ·  
 ὡς οἷ γε γλαφυροῖο διὰ ξυλόχοιο θορόντες  
 ἀτλήτους ἀνέχοντο πόνους ἀκμήτες Ἀχαιοί.

Τοῖσι δ' ἐπεκλήισσε θύρην ἐγκύμονος ἵππου 200

πιστὸς ἀτεκμάρτοιο λόχου πυλαωρὸς Ὀδυσσεύς.  
 Αὐτὸς δ' ἐν κεφαλῇ σκοπὸς ἔζετο · τῷ δέ οἱ ἄμφω  
 ὀφθαλμῷ ποθέοντες ἐλάνθανον ἐκτὸς ἐόντας.

Ἄτρείδης δ' ἐκέλευσεν ὑποδρηστήρας Ἀχαιοὺς  
 λῦσαι λάινον ἔρκος εὐγνάμπτοισι μακέλλαις, 205

ἵππος ὃ περ κεκάλυπτο · θέλεν δέ ἐ γυμνὸν εἶσσαι,  
 τηλεφανῆς ἵνα πᾶσιν ἐὴν χάριν ἀνδράσι πέμποι.

Καὶ τὸ μὲν ἐξελάχαινον ἐφημοσύνη βασιλῆος ·  
 ἠέλιος δ' ὅτε νύκτα παλίνσκιον ἀνδράσιν ἔλκων  
 ἐς δύσιν ἀχλυόπεζαν ἐκηβόλον ἔτραπεν ἠῶ, 210

δὴ τότε κηρύκων ἐπεκίδνατο λαὸν αὐτῇ  
 φεύγειν ἀγγελέουσα καὶ ἐλκέμεν εἰς ἄλα κοίλην  
 νῆας εὐκραίρους ἀνά τε πρυμνήσια λῦσαι.

Ἐνθα δὲ πευκήεντος ἀνασχόμενοι πυρὸς ὄρμην  
 ἔρκεά τε πρήσαντες εὐσταθέων κλισιάων 215

νησοῖν ἀναπλώεσκον ἀπὸ Ῥοιτειάδος ἀκτῆς  
 ὄρμον ἐς ἀντιπέραιον εὐστεφάνου Τενέδοιο  
 γλαυκὸν ἀναπτύσσοντες ὕδωρ Ἀθαμαντίδος Ἑλλης.  
 Μοῦνος δὲ πληγῆσιν ἐκούσια γυῖα χαραχθεῖς

Αἰσιμίδης ἐλέλειπτο Σίνων, ἀπατήλιος ἦρως, 220  
 κρυπτόν ἐπὶ Τρώεσσι δόλον καὶ πῆματα κεύθων.

Ὡς δ' ὀπότε σταλίκεσσι λίνον περικυκλώσαντες  
 θηρσὶν ὀριπλανέεσσι λόχον πολυωπὸν ἔπηξαν  
 ἀνέρες ἀγρευτῆρες · ὁ δ' ἐκκριδὸν οἶος ἀπ' ἄλλων,  
 λαθρίδιος πυκινοῖσιν ὑπὸ πτόρθοισι δεδυκῶς, 225

δίκτυα παπταίνων ἔλαθεν θηροσκοπὸς ἀνήρ ·  
 ὡς τότε λωβητοῖσι περιστικτὸς μελέεσσι  
 Τροίῃ λυγρὸν ὄλεθρον ἐμήδετο · καδ δέ οἱ ὤμους  
 ἔλκεσι ποιητοῖσι κατέρρει νήχυτον αἷμα.

Ἢ δὲ περὶ κλισίῃσιν ἐμαίνεται παννουχίη φλόξ 230  
 καπνὸν ἐρευγομένη περιδινέα φοιτάδι ῥιπῇ ·

Ἥφαιστος δ' ἐκέλευεν ἐρίβρομος · ἐκ δὲ θυέλλας  
 παντοίας ἐτίνασεν ἐπιπνεύουσα καὶ αὐτή,  
 μήτηρ ἀθανάτοιο πυρός, φαεσίμβροτος Ἥρη.

Ἦδη δὲ Τρώεσσι καὶ Ἰλιάδεσσι γυναιξὶν 235  
 ὄρθρον ὑπὸ σκιδόντα πολύθροος ἤλυθε Φῆμη  
 δήιον ἀγγέλλουσα φόβον σημάντορι καπνῶ.

Αὐτίκα δ' ἐξέθορον πυλέων πετάσαντες ὀχῆας  
 πεζοὶ θ' ἱππῆές τε καὶ ἐς πεδῖον προχέοντο  
 διζόμενοι μὴ πού τις ἔην δόλος ἄλλος Ἀχαιῶν. 240

Οἱ δὲ θεοὺς οὐρῆας ὑποζεύξαντες ἀπήναις  
 ἐκ πόλιος κατέβαινον ἅμα Πριάμῳ βασιλῆϊ  
 ἄλλοι δημογέροντες · ἐλαφρότατοι δ' ἐγένοντο  
 θαλπόμενοι περὶ παισίν, ὅσους λίπε φοίνιος Ἄρης,

ὄσσόμενοι καὶ γῆρας ἐλεύθερον · οὐ μὲν ἔμελλον  
 γηθήσειν ἐπὶ δηρόν, ἐπεὶ Διὸς ἤθελε βουλή. 245

Οἱ δ' ὅτε τεχνήεντος ἴδον δέμας αἰόλον ἵππου,  
 θαύμασαν ἀμφιχυθέντες, ἅ τ' ἠχήμεντες ἰδόντες  
 αἰετὸν ἀλκήεντα περικλάζουσι κολοιοί.

Τοῖσι δὲ τετρηχυῖα καὶ ἄκριτος ἔμπεσε βουλή · 250

οἱ μὲν γὰρ πολέμῳ βαρυπενθεί κεκμηῶτες,  
 ἵππον ἀπεχθήραντες, ἐπεὶ πέλεν ἔργον Ἀχαιῶν,  
 ἤθελον ἢ δολιχοῖσιν ἐπὶ κρημνοῖσιν ἀράξαι  
 ἢ καὶ ἀμφιτόμοισι διαρρήξαι πελέκεσσιν ·

οἱ δὲ νεοξέστοιο πεποισιότες ἔργμασι τέχνης 255

ἀθανάτοις ἐκέλευον ἀρήιον ἵππον ἀνάψαι,  
 ὕστερον Ἀργεῖοιο μόθου σημήιον εἶναι.

Φραζομένοις δ' ἐπὶ τοῖσι παναίολα γυῖα κομίζων  
 γυμνὸς ὑπὲρ πεδίοιο φάνη κεκακωμένος ἀνὴρ ·

αἵματι δὲ σμῶδιγγες ἀεικέι βεβριθυῖαι 260

ἴχνια λωβήεντα θεῶν ἀνέφαινον ἰμάντων.

Αὐτίκα δὲ Πριάμοιο ποδῶν προπάροισιν ἐλυσθεῖς

ἱκεσίαις παλάμησι παλαιῶν ἤψατο γούνων,

λισσόμενος δὲ γέροντα δολοπλόκον ἴαχε μῦθον ·

« Ἄνδρα μὲν Ἀργεῖοισιν ὁμόπλοον εἴ μ' ἐλεαίρεις, 265

Τρώων δὲ ῥυτῆρα καὶ ἄστεος εἴ με σώσεις,

Δαρδανίδη σκηπτοῦχε, καὶ ὕστατον ἐχθρὸν Ἀχαιῶν —

οἶά με λωβήσαντο θεῶν ὅπιν οὐκ ἀλέγοντες

οὐδὲν ἀλιτραίνοντα, κακοὶ καὶ ἀπηνέες αἰεὶ ·

ὥς μὲν Ἀχιλλῆος γέρας ἤρπασαν Αἰακίδαο, 270

ὥς δὲ Φιλοκτήτην ἔλιπον πεπεδημένον ὕδρω,

ἔκτειναν δὲ καὶ αὐτὸν ἀγασσάμενοι Παλαμήδην.

Καὶ νῦν οἶά μ' ἔρεξαν ἀτάσθαλοι, οὔνεκα φεύγειν  
οὐκ ἔθελον σὺν τοῖσι, μένειν δ' ἐκέλευον ἑταίρους ·  
οἱ δὲ νοοπλήγεσσιν ἀτασθαλίησι δαμέντες 275  
εἵματα μὲν μ' ἀπέδυσαν, ἀεικελίησι δ' ἰμάσθλαις  
πᾶν δέμας οὐτήσαντες ἐπὶ ξείνη λίπον ἀκτῆ.

Ἄλλὰ, μάκαρ, πεφύλαξο Διὸς σέβας Ἰκεσίοιο ·  
χάρμα γὰρ Ἀργείοισι γενήσομαι, εἴ κεν ἑάσσεις  
χερσὶν ὑπὸ Τρώων ἰκέτην καὶ ξείνον ὀλέσθαι. 280  
Αὐτὰρ ἐγὼ πάντεσσιν ἐπάρκιος ἔσσομαι ὑμῖν  
μηκέτι δειμαίνειν πόλεμον παλίνορσον Ἀχαιῶν. »

Ὡς φάτο · τὸν δ' ὁ γέρων ἀγανῆ μειλίξατο φωνῆ ·  
« Ξεῖνε, σὲ μὲν Τρώεσσι μεμιγμένον οὐκέτ' ἔοικε  
τάρβος ἔχειν · ἔφυγες γὰρ ἀνάρσιον ὕβριν Ἀχαιῶν. 285  
Αἰεὶ δ' ἡμέτερος φίλος ἔσσειαι, οὐδέ σε πάτρης,  
οὐδέ πολυκτεάνων θαλάμων γλυκὺς ἴμερος αἰρεῖ.

Ἄλλ' ἄγε καὶ σὺ μοι εἶπέ τί τοι τόδε θαῦμα τέτυκται,  
ἵππος, ἀμειλίκτιο φόβου τέρας · εἶπέ δὲ σεῖο  
οὔνομα καὶ γενεήν, ὀπόθεν δέ σε νῆες ἔνεικαν. » 290

Τὸν δ' ἐπιθαρσήσας προσέφη πολυμήχανος ἦρως ·  
« Ἐξερέω καὶ ταῦτα · σὺ γὰρ μ' ἐθέλοντα κελεύεις.  
Ἄργός μοι πόλις ἐστί, Σίνων δέ μοι οὔνομα κεῖται ·  
Αἴσιμον αὖ καλέουσιν ἐμὸν πολιὸν γενετῆρα.

Ἴππον δ' Ἀργείοισι παλαίφατον εὔρεν Ἐπειός · 295  
εἰ μὲν γὰρ μιν ἑᾶτε μένειν αὐτοῦ ἐνὶ χώρῃ,  
Τροίην θέσφατόν ἐστιν ἐλεῖν πόλιν ἔγχος Ἀχαιῶν ·  
εἰ δέ μιν ἀγνὸν ἄγαλμα λάβῃ νηοῖσιν Ἀθήνη,  
φεύξονται προφυγόντες ἀνηνύστοις ἐπ' ἀέθλοις.

Ἄλλ' ἄγε δὴ σειρήσι περίπλοκον ἀμφιβαλόντες 300  
 ἔλκετ' ἐς ἀκρόπολιν μεγάλην χρυσήνιον ἵππον ·  
 ἄμμι δ' Ἀθηναίη ἐρυσίπτολις ἡγεμονεύοι  
 δαιδάλεον σπεύδουσα λαβεῖν ἀνάθημα καὶ αὐτή. »

Ὡς ἄρ' ἔφη · καὶ τὸν μὲν ἄναξ ἐκέλευσε λαβόντα 305  
 ἔσσεσθαι χλαῖνάν τε χιτῶνά τε · τοὶ δέ, βοείαις  
 δησάμενοι σειρήσιν, εὐπλέκτοισι κάλωσιν  
 εἶλκον ὑπὲρ πεδίοιο, θοῶν ἐπιβήτορα κύκλων,  
 ἵππον ἀριστήεσσι βεβυσμένον · οἱ δὲ πάροιθεν  
 αὐλοὶ καὶ φόρμιγγες ὁμῆν ἐλίγαινον ἀοιδήν.

Σχέτλιον ἀφραδέων μερόπων γένος, οἷσιν ὁμίχλη 310  
 ἄσκοπος ἔσσομένων · κενεῶ δ' ὑπὸ χάρματι πολλοὶ  
 πολλάκις ἀγνώσσοισι περιπταίοντες ὀλέθρῳ ·  
 οἷη καὶ Τρώεσσι τότε φθισίμβροτος ἄτη  
 ἐς πόλιν αὐτοκέλευθος ἐκώμασεν · οὐδέ τις ἀνδρῶν  
 ἤδεεν οὔνεκα λάβρον ἐφέλκετο πένθος ἄλαστον. 315

Ἄνθεα δὲ δροσόεντος ἀμησάμενοι Σιμόεντος  
 ἔστεφον αὐχενίους πλοκάμους σφετέροιο φονῆος.  
 Γαῖα δὲ χαλκείοισιν ἐρεικομένη περὶ κύκλοις  
 δεινὸν ὑπεβρυχάτο, σιδήρειοι δὲ δι' αὐτῶν  
 τριβόμενοι τρηχεῖαν ἀνέστενον ἄξονες ἠχήν · 320  
 τετρίγει δὲ κάλων ξυνοχή καὶ πᾶσα ταθεῖσα  
 λιγνὺν αἰθαλόεσσαν ἔλιξ ἀνεκήκιε σειρή ·

πολλή δ' ἐλκόντων ἐνοπή καὶ κόμπος ὀρώρει ·  
 ἔβρεμε Νυμφαίησιν ἅμα δρυσι δάσκιος Ἴδη,  
 ἴαχε καὶ Ξάνθου ποταμοῦ μυκώμενον ὕδωρ, 325  
 καὶ στόμα κεκλήγει Σιμοείσιον · οὐρανίη δὲ  
 ἐκ Διὸς ἐλκόμενον πόλεμον μαντεύετο σάλπιγξ.  
 Οἱ δ' ἦγον προπάροιθεν · ὁδὸς δ' ἐβαρύνετο μακρῆ,  
 σχιζομένη ποταμοῖσι καὶ οὐ πεδίοισιν ὁμοίη.  
 Εἶπετο δ' αἰόλος ἵππος ἀρηιφίλους ἐπὶ βωμούς 330  
 κυδιῶν ὑπέροπλα, βίην δ' ἐπέρεισεν Ἀθήνη  
 χεῖρας ἐπιβρίσασα νεογλυφῶν ἐπὶ μηρῶν ·  
 ὃς δὲ θεῶν ἀκίχητος ἐπέδραμε θᾶσσον ὀιστοῦ  
 Τρῶας εὐσκάρθοισιν ὁδοιπορίησι διώκων,  
 εἰσόκε δὴ πυλέων ἐπεβήσατο Δαρδανιάων. 335  
 Αἱ δὲ οἱ ἐρχομένῳ θυρέων πτύχες ἐστείνοντο ·  
 ἀλλ' Ἥρη μὲν ἔλυσεν ἐπὶ δρόμον αὐθις ὁδοῖο  
 πρόσθεν ἀναστέλλουσα, Ποσειδάων δ' ἀπὸ πύργων  
 σταθμὸν ἀνοιγομένων πυλέων ἀνέκοπτε τριαίνη.  
 Τρωιάδες δὲ γυναῖκες ἀνὰ πτόλιν ἄλλοθεν ἄλλαι, 340  
 νύμφαι τε πρόγαμοί τε καὶ ἴδμονες Εἰλειθυίης,  
 μολπῇ τ' ὀρχηθμῶ τε περὶ βρέτας εἰλίσσοντο ·  
 ἄλλαι δὲ χνοόωσαν ἀμελγόμεναι χάριν ὄμβρου  
 ὀλκῶ δουρατέῳ ῥοδέους στορέσαντο τάπητας ·  
 αἱ δὲ θαλασσαίης ἐπιμάζια νήματα μίτρης 345  
 λυσάμεναι κλωστοῖσι κατέπλεκον ἄνθεσιν ἵππον ·  
 καὶ τις ἀπειρεσίοιο πίθου κρήδεμνον ἀνεῖσα  
 χρυσεῖῳ προχέουσα κρόκῳ κεκερασμένον οἶνον

γαῖαν ἀνεκνίσσωσε χυτὴν εὐώδεϊ πηλῶ.

Ἄνδρομέη δὲ βοῆ συνεβάλλετο θῆλυς ἰωή, 350

καὶ παίδων ἀλαλητὸς ἐμίσγετο γήραος ἤχη ·

οἶαι δ' ἀφνειοῖο μετήλυδες Ὠκεανοῖο,

χείματος ἀμφίπολοι, γεράνων στίχες ἠεροφώνων

κύκλον ἐπογμεύουσιν ἀλήμονος ὄρχηθμοῖο

γυιοπόνους ἀρότησιν ἀπεχθέα κεκληγυῖαι · 355

ὡς οἷ γε κλαγγῆ τε δι' ἄστεος ἠδὲ κυδοιμῶ

ἦγον ἐς ἀκρόπολιν βεβαρημένον ἔνδοθεν ἵππον.

Κούρη δὲ Πριάμοιο θεήλατος οὐκέτι μίμνειν

ἤθελεν ἐν θαλάμοισι · διαρρήξασα δ' ὄχησας

ἔδραμεν ἠύτε πόρτις ἀήσυρος, ἦν τε τυπεῖσαν 360

κέντρον ἀνεπτοίησε βοορραίσταο μύωπος ·

ἦ δ' οὔτ' εἰς ἀγέλην ποτιδέρκεται οὐδὲ βοτῆρι

πείθεται οὐδὲ νομοῖο λιλαίεται, ἀλλὰ βελέμνω

ὄξει θηγομένη βοέων ἐξήλυθε θεσμῶν ·

τοίη μαντιπόλοιο βολῆς ὑπὸ νύγματι κούρη 365

πλαζομένη κραδίην ἱερὴν ἀνεσεῖετο δάφνην.

Πάντη δ' ἐβρυχᾶτο κατὰ πτόλιν · οὐδὲ τοκῆων

οὐδὲ φίλων ἀλέγιζε · λίπεν δὲ ἐπαρθένος αἰδώς ·

οὐχ οὔτω Θρήισσαν ἐνὶ δρυμοῖσι γυναῖκα

νήδυμος αὐλὸς ἔτυψεν ὄρειμανέος Διονύσου, 370

ἦ τε θεῶ πληγεῖσα παρήγορον ὄμμα τιταίνει

γυμνὸν ἐπισσείουσα κάρη κυανάμπυκι κισσῶ,  
 ὡς ἦ γε πτερόεντος ἀναΐξασα νόοιο  
 Κασσάνδρῃ θεόφοιτος ἐμαίνεται · πυκνὰ δὲ χαίτην  
 κοπτομένη καὶ στέρνον ἀνίαχε μαινάδι φωνῇ · 375

« ὦ μέλεοι, τίνα τοῦτον ἀνάρσιον ἵππον ἄγοντες  
 δαιμόνιοι μαίνεσθε καὶ ὑστατίην ἐπὶ νύκτα  
 σπεύδετε καὶ πολέμοιο πέρας καὶ νήγρετον ὕπνον;  
 Δυσμενέων ὄδε κῶμος ἀρήιος · αἱ δὲ που ἤδη  
 τίκτουσιν μογερῆς Ἐκάβης ὠδίνες ὄνειρων, 380  
 λήγει δ' ἀμβολιεργὸν ἔτος πολέμοιο λυθέντος.

Τοῖος ἀριστήων λόχος ἔρχεται, οὓς ἐπὶ χάρμην  
 τεύχεσιν ἀστράπτοντας ἀμαυροτάτην ὑπὸ νύκτα  
 τέξεται ὄμβριμος ἵππος · ἐπὶ χθόνα δ' ἄρτι θορόντες  
 ἐς μόθον ὀρμήσουσι τελειότατοι πολεμισταί. 385

Οὐ γὰρ ἐπ' ὠδίνεσσι μογοστόκον ἵππον ἀνεῖσαι  
 ἀνδράσι τικτομένοισιν ἐπισχήσουσι γυναῖκες,  
 αὐτὴ δ' Εἰλείθυια γενήσεται ἢ μιν ἔτευξε ·  
 γαστέρα δὲ πλήθουσιν ἀνακλίνασα βοήσει  
 μαῖα πολυκλαύστοιο τόκου πτολίπορθος Ἀθήνη. 390

Καὶ δὴ πορφύρεον μὲν ἐλίσσεται ἔνδοθι πύργων  
 αἵματος ἐκχυμένου πέλαγος καὶ κῦμα φόνοιο,  
 δεσμά τε συμπαθέων πλέκεται περὶ χερσὶ γυναικῶν  
 νύμφια, φωλεύει δ' ὑπὸ δούρασι κευθόμενον πῦρ.  
 ὦμοι ἐμῶν ἀχέων, ὦμοι σέο, πάτριον ἄστυ, 395  
 αὐτίκα μοι λεπτὴ κόνις ἔσσεαι, οἴχεται ἔργον

ἀθανάτων, προθέλυμνα θεμείλια Λαομέδοντος.

Καὶ σέ, πάτερ καὶ μήτηρ, ὀδύρομαι, οἶά μοι ἤδη  
ἀμφότεροι πείσεσθε · σὺ μὲν, πάτερ, οἰκτρὰ δεδουπῶς  
κείσεται Ἐρκείοιο Διὸς μεγάλου παρὰ βωμῶ · 400

μήτηρ ἀριστοτόκεια, σέ δὲ βροτέης ἀπὸ μορφῆς  
λυσσαλέην ἐπὶ παισὶ θεοὶ κύνα ποιήσουσι.

Δία Πολυξείνη, σέ δὲ πατρίδος ἐγγύθι γαίης  
κεκλιμένην ὀλίγον δακρύσομαι · ὡς ὄφελέν τις  
Ἄργείων ἐπὶ σοῖσι γόοις ὀλέσαι με καὶ αὐτήν. 405

Τίς γάρ μοι χρειῶ βιότου πλέον, εἴ με φυλάσσει  
οἰκτροτάτῳ θανάτῳ, ξείνη δέ με γαῖα καλύψει;  
Τοιάδε μοι δέσποινα καὶ αὐτῷ δῶρον ἄνακτι  
ἀντὶ τόσων καμάτων Ἄγαμέμνονι πότμον ὑφαίνει.

Ἄλλ' ἤδη φράζεσθε — τὰ δὲ γνῶσεσθε παθόντες — 410

καὶ νεφέλην ἀπόθεσθε, φίλοι, βλαψίφρονος ἄτης ·  
ρήγνύσθω πελέκεσσι δέμας πολυχανδέος ἵππου  
ἢ πυρὶ καιέσθω · δολόεντα δὲ σώματα κεῦθον  
ὀλλύσθω, μεγάλη δὲ ποθὴ Δαναοῖσι γενέσθω ·

καὶ τότε μοι δαίνυσθε καὶ ἐς χορὸν ὀτρύνεσθε 415  
στησάμενοι κρητῆρας ἐλευθερίας ἐρατεινῆς. »

Ἡ μὲν ἔφη · τῇ δ' οὐ τις ἐπείθετο · τὴν γὰρ Ἀπόλλων  
ἀμφότερον μάντιν τ' ἀγαθὴν καὶ ἄπιστον ἔθηκεν.

Τὴν δὲ πατὴρ ἐνένισπεν ὁμοκλήσας ἐπέεσσι ·

« Τίς σε πάλιν, κακόμαντι, δυσώνυμος ἤγαγε δαίμων, 420  
θαρσαλέη, κυνόμυια; Μάτην ὑλάουσ' ἀπερύκεις.

Οὐ πω σοι κέκμηκε νόος λυσσώδεϊ νούσῳ,  
 οὐδὲ παλιμφήμων ἐκορέσσαο λαβροσυνάων;  
 Ἄλλὰ καὶ ἡμετέρησιν ἐπαχθυμένη θαλίησιν  
 ἤλυθες, ὅπποτε πᾶσιν ἐλεύθερον ἡμᾶρ ἀνήψεν 425  
 ἡμῖν Ζεὺς Κρονίδης, ἐκέδασσε δὲ νῆας Ἀχαιῶν.  
 Οὐδ' ἔτι δούρατα μακρὰ τινάσσεται, οὐδ' ἔτι τόξα  
 ἔλκεται, οὐδ' ἔτι ξιφίων σελάγη, σιγῶσι δ' ὀιστοί,  
 ἀλλὰ χοροὶ καὶ μούσα μελίπνοος, οὐδ' ἔτι νείκη,  
 οὐ μήτηρ ἐπὶ παιδὶ κινύρεται · οὐδ' ἐπὶ δῆριν 430  
 ἄνδρα γυνὴ πέμψασα νέκυν δακρύσατο χήρη ·  
 ἵππον ἀνελκόμενον δέχεται πολιοῦχος Ἀθήνη.  
 Παρθένε τολμήεσσα, σὺ δὲ πρὸ δόμοιο θοροῦσα  
 ψεύδεα θεσπίζουσα καὶ ἄγρια μαργαίνουσα  
 μοχθίζεις ἀτέλεστα καὶ ἱερὸν ἄστυ μαιίνεις. 435  
 Ἔρρ' οὕτως · ἡμῖν δὲ χοροὶ θαλῖαι τε μέλονται ·  
 οὐ γὰρ ἔτι Τροίης ὑπὸ τείχεσι δεῖμα λέλειπται,  
 οὐδ' ἔτι μαντιπόλοιο τεῆς κεχρήμεθα φωνῆς. »  
 Ὡς εἰπὼν ἐκέλευσεν ἄγειν ἑτερόφρονα κούρην  
 κευθμὸν ἔσω θαλάμοιο · μόγις δ' ἀέκουσα τοκῆι 440  
 πείθετο, παρθενίῳ δὲ περὶ κλιντῆρι πεσοῦσα  
 κλαῖεν ἐπισταμένη τὸν ἔον μόρον · ἔβλεπε δ' ἤδη  
 πατρίδος αἰθομένης ἐπὶ τείχεσι μαρνάμενον πῦρ.  
 Οἱ δὲ πολισσούχοιο θεῆς ὑπὸ νηὸν Ἀθήνης  
 ἵππον ἀναστήσαντες εὐξέστων ἐπὶ βάθρων 445  
 ἔφλεγον ἱερὰ καλὰ πολυκνίσσων ἐπὶ βωμῶν ·  
 ἀθάνατοι δ' ἀνένευον ἀνηνύστους ἐκατόμβας.



Εἰλαπίνη δ' ἐπίδημος ἔην καὶ ἀμήχανος ὕβρις,  
 ὕβρις ἐλαφρίζουσα μέθην λυσήνορος οἴνου ·  
 ἀφραδὴν τε βέβυστο, μεθημοσύνη τε κεχῆνει 450  
 πᾶσα πόλις · πυλέων δ' ὀλίγοις φυλάκεσσι μεμήλει,  
 ἦδη γὰρ καὶ φέγγος ἐδύετο, δαιμονίη δὲ  
 Ἴλιον αἰπεινὴν ὀλεσίπτολις ἀμφέβαλεν νύξ.

Ἄργεΐη δ' Ἑλένη πολιὸν δέμας ἀσκήσασα  
 ἦλθε δολοφρονέουσα πολυφράδμων Ἀφροδίτη, 455  
 ἐκ δὲ καλεσσαμένη προσέφη πειθήμονι φωνῇ ·

« Νύμφα φίλη, καλέει σε πόσις Μενέλαος ἀγήνωρ  
 ἵππῳ δουρατέῳ κεκαλυμμένος, ἀμφὶ δ' Ἀχαιῶν  
 ἠγεμόνες λοχόωσι τεῶν μνηστῆρες ἀέθλων.  
 Ἄλλ' ἴθι, μηδ' ἔτι τοι μελέτω Πριάμοιο γέροντος 460  
 μήτ' ἄλλων Τρώων μήτ' αὐτοῦ Δηϊφόβοιο ·  
 ἦδη γὰρ σε δίδωμι πολυτλήτῳ Μενελάῳ. »

Ὡς φασμένη θεὸς αὖθις ἀνέδραμεν · ἡ δὲ δόλοισι  
 θελγομένη κραδίην θάλαμον λίπε κηῶεντα,  
 καὶ οἱ Δηϊφοβος πόσις εἶπετο · τὴν δὲ κιοῦσαν 465  
 Τρωάδες ἐλκεχίτωνες ἐθηήσαντο γυναῖκες.

Ἡ δ' ὀπόθ' ὑψιμέλαθρον ἐς ἱερὸν ἦλθεν Ἀθήνης,  
 ἔστη παπταίνουσα φυὴν εὐήνορος ἵππου.  
 Τρὶς δὲ περιστείχουσα καὶ Ἀργείους ἐρέθουσα  
 πάσας ἠυκόμους ἀλόχους ὀνόμαζεν Ἀχαιῶν 470  
 φωνῇ λεπταλέῃ. Τοὶ δ' ἔνδοθι θυμὸν ἄμυσσον  
 ἀλγεινοὶ κατέχοντες ἐεργμένα δάκρυα σιγῇ ·  
 ἔστενε μὲν Μενέλαος, ἐπεὶ κλύε Τυνδαρεώνης,

κλαίε δὲ Τυδείδης μεμνημένος Αἰγιαλείης,  
 οὔνομα δ' ἐπτοίησεν Ὀδυσσέα Πηνελοπείης. 475  
 Ἄντικλος δ' ὅτε κέντρον ἐδέξατο Λαοδαμείης,  
 μῦθος ἀμοιβαίην ἀνεβάλλετο γῆρυν ἀνοίξας·  
 ἀλλ' Ὀδυσεὺς κατέπαλτο καὶ ἀμφοτέρης παλάμησιν  
 ἀμφιπεσῶν ἐπίεζεν ἐπειγόμενον στόμα λῦσαι·  
 μάστακα δ' ἀρρήκτοισιν ἀλυκτοπέδησι μεμαρπῶς 480  
 εἶχεν ἐπικρατέως· ὁ δ' ἐπάλλετο χερσὶ πιεσθεῖς,  
 φεύγων ἀνδροφόνοιο πελώρια δεσμὰ σιωπῆς.  
 Καὶ τὸν μὲν λίπεν ἄσθμα φερέσβιον· οἱ δὲ μιν ἄλλοι  
 δάκρυσι λαθριδίοισι κατακλαύσαντες Ἀχαιοὶ  
 κοῖλον ἀποκρύψαντες ἐς ἰσχίον ἔνθεσαν ἵππου 485  
 καὶ χλαῖναν μελέεσσιν ἐπὶ ψυχροῖσι βαλόντες.  
 Καὶ νύ κεν ἄλλον ἔθελγε γυνὴ δολόμητις Ἀχαιῶν,  
 εἰ μὴ οἱ βλοσυρῶπις ἀπ' αἰθέρος ἀντήσασα  
 Παλλὰς ἐπηπείλησε, φίλου δ' ἐξήγαγε νηοῦ  
 μούνη φαινομένη, στερεῇ δ' ἀπεπέμψατο φωνῇ· 490  
 « Δειλαίη, τέο μέχρῃς ἀλιτροσύναι σε φέρουσι  
 καὶ πόθος ἀλλοτρίων λεχέων καὶ Κύπριδος ἄτη;  
 Οὔ ποτε δ' οἰκτεῖρεις πρότερον πόσιν οὐδὲ θύγατρα  
 Ἑρμιόνην ποθέεις; Ἔτι δὲ Τρώεσσιν ἀρήγεις;  
 Χάζεο καὶ θαλάμων ὑπερώιον εἰσαναβᾶσα 495  
 σὺν πυρὶ μελιχίῳ ποτιδέχνησο νῆας Ἀχαιῶν. »  
 Ὡς φαμένη κενεὴν ἀπάτην ἐκέδασσε γυναικός.  
 Καὶ τὴν μὲν θάλαμον δὲ πόδες φέρον· οἱ δὲ χοροῖο  
 παυσάμενοι καμάτῳ ἀδδηκότες ἤριπον ὕπνῳ.  
 Καὶ δὴ που φόρμιγξ ἀνεπαύσατο, κεῖτο δὲ κάμνων 500  
 αὐλὸς ἐπὶ κρητῆρι, κύπελλα δὲ πολλὰ χυθέντα

αυτόματα ρείεσκε καθελκομένων ἀπὸ χειρῶν.  
 Ἕσυχίη δὲ πόλιν κατεβόσκετο, Νυκτὸς ἑταίρη,  
 οὐδ' ὑλακὴ σκυλάκων ἠκούετο, πᾶσα δὲ Σιγὴ  
 εἰστήκει καλέουσα φόνον πνεύουσαν αὐτήν. 505

Ἦδη δὲ Τρώεσσιν ὀλέθριον εἶλκε τάλαντον  
 Ζεὺς ταμῆς πολέμοιο, μόγις δ' ἐλέλιξεν Ἀχαιοὺς·  
 χάζετο δ' Ἰλιόθεν Λυκίης ἐπὶ πῖονα νηὸν  
 ἀχνύμενος μεγάλοις ἐπὶ τείχεσι Φοῖβος Ἀπόλλων.

Αὐτίκα δ' Ἀργείοισιν Ἀχιλλῆος παρὰ τύμβον 510  
 ἀγγελίην ἀνέφαινε Σίνων εὐφεγγεῖ δαλῶ.

Παννουχίη δ' ἐτάροισιν ὑπὲρ θαλάμοιο καὶ αὐτὴ  
 εὐειδῆς Ἑλένη χρυσῆν ἐπεδείκνυτο πεύκην.  
 Ὡς δ' ὅποτε πλήθουσα πυρὸς γλαυκοῖο σελήνη  
 οὐρανὸν αἰγλήεντα κατεχρύσωσε προσώπῳ· 515

οὐχ ὅτε που γλωχίνας ἀποξύνουσα κεραίης  
 πρωτοφαῆς ὑπὸ μηνὸς ἀνίσταται ἄσκιον ἀχλύν,  
 ἀλλ' ὅτε κυκλώσασα περίτροχον ὄμματος αὐγὴν  
 ἀντιτύπους ἀκτῖνας ἐφέλκεται ἠελίοιο·  
 τοίη μαρμαίρουσα Θεραπναίη τότε νύμφη 520  
 οἴνοπα πῆχυν ἀνεῖλκε, φίλου πυρὸς ἠνιοχῆα.

Οἱ δὲ σέλας πυρσοῖο μετήορον ἀθρήσαντες  
 νῆας ἀνεκρούσαντο παλιγνάμπτοισι κελεύθοις  
 Ἀργεῖοι σπεύδοντες, ἅπας δ' ἠπείγετο ναύτης  
 δηναιοῦ πολέμοιο τέλος διζήμενος εὐρεῖν. 525

Οἱ δ' αὐτοὶ πλωτῆρες ἔσαν κρατεροὶ τε μαχηταὶ  
 ἀλλήλοισ τ' ἐκέλευον ἐλαυνέμεν· αἱ δ' ἄρα νῆες



- ὠκυπόροι κραιπνῶν ἀνέμων ταχυπειθεί ριπῇ  
 Ἴλιον εἰσανάγοντο Ποσειδάωνος ἀρωγῇ.  
 Ἐνθα δὲ δὴ πεζοὶ πρότεροι κίον, οἱ δ' ἐπέλειφθεν 530  
 ἵππηες κατόπισθεν, ὅπως μὴ Τρώιον ἵπποι  
 λαὸν ἀναστήσωσιν ἀειρομένῳ χρεμετισμῷ.  
 Ο δ' ἕτεροι γλαφυρῆς ἀπὸ γαστέρος ἔρρεον ἵππου,  
 τευχησταὶ βασιλῆες, ἀπὸ δρυὸς οἶα μέλισσαι,  
 αἶ τ' ἐπεὶ οὖν ἔκαμον πολυχανδέος ἔνδοθι σίμβλου 535  
 κηρὸν ὑφαίνουσαι μελιηδέα φωλάδι τέχνη,  
 ἐς νομὸν εὐγυάλιο κατ' ἄγκεος ἀμφιχυθεῖσαι  
 νύγμασι πημαίνουσι παραστείχοντας ὀδίτας ·  
 ὣς Δαναοὶ κρυφίοιο λόχου κληίδας ἀνέντες  
 θρῶσκον ἐπὶ Τρώεσσι καὶ εἰσέτι κοῖτον ἔχοντας 540  
 χαλκείου θανάτοιο κακοῖς ἐκάλυψαν ὀνείροις.  
 Νήχετο δ' αἵματι γαῖα, βοῆ δ' ἄλληκτος ὀρώρει  
 Τρώων φευγόντων, ἐστείνεται δ' Ἴλιος ἱρῇ  
 πιπτόντων νεκύων, οἱ δ' ἀνδροφόνῳ κολοσυρτῷ  
 <ἔνθορον> ἔνθα καὶ ἔνθα μεμνηότες οἶα λέοντες 545  
 σώμασιν ἀρτιφάτοισι γεφυρώσαντες ἀγυιάς.  
 Τρωιάδες δὲ γυναῖκες ὑπὲρ τεγέων αἰούσαι  
 αἶ μὲν ἐλευθερίας ἐρατῆς ἔτι διψώουσαι  
 αὐχένας εἰς θάνατον δειλοῖς ὑπέβαλλον ἀκοίταις,  
 αἶ δὲ φίλοις ἐπὶ παισὶ, χελιδόνες οἶά τε κοῦφαι, 550

μητέρες ὠδύροντο. Νέη δέ τις ἀσπαίροντα  
 ἦίθειον κλαύσασα θανεῖν ἔσπευδε καὶ αὐτὴ  
 οὐδὲ δορυκτῆτοισιν ὁμοῦ θεσμοῖσιν ἔπεσθαι  
 ἤθελεν, ἀλλ' ἐχόλωσε καὶ οὐκ ἐθέλοντα φονῆα  
 καὶ ξυνὸν λέχος ἔσχεν ὀφειλόμενον παρακοίτη. 555

Πολλαὶ δ' ἠλιτόμηνα καὶ ἄπνοα τέκνα φέρουσαι,  
 γαστέρος ὠμοτόκοιο χύδην ὠδίνα μεθεῖσαι  
 ῥιγεδανῶς σὺν παισὶν ἀπεψύχοντο καὶ αὐταί.

Παννουχίη δ' ἐχόρευσεν ἀνὰ πτόλιν, οἶα θύελλα,  
 κύμασι παφλάζουσα πολυφλοίσβου πολέμοιο 560  
 αἵματος ἀκρήτοιο μέθης ἐπίκωμος Ἐνυώ.

Σὺν δ' Ἔρις οὐρανόμηκες ἀναστήσασα κάρηνον  
 Ἄργείους ὀρόθυνεν, ἐπεὶ καὶ φοίνιος Ἄρης  
 ὄψε μὲν ἀλλὰ καὶ ὧς πολέμων ἑτεραλκέα νίκην  
 ἦλθε φέρων Δαναοῖσι καὶ ἀλλοπρόσαλλον ἀρωγὴν. 565

Ἴαχε δὲ γλαυκῶπις ἐπ' ἀκροπόλης Ἀθήνη  
 αἰγίδα κινήσασα, Διὸς σάκος · ἔτρεμε δ' αἰθῆρ  
 Ἥρης σπερχομένης · ἐπὶ δ' ἔβραχε γαῖα βαρεῖα  
 παλλομένη τριόδοντι Ποσειδάωνος ἀκωκῆ. 570

Ἐφριξεν δ' Αἴδης, χθονίων δ' ἐξέδραμε θώκων  
 ταρβήσας μή πού τι Διὸς μέγα χωσαμένοιο  
 πᾶν γένος ἀνθρώπων κατάγοι ψυχοστόλος Ἑρμῆς.

Πάντα δ' ὁμοῦ κεκύκητο, φόνος δέ τις ἄκριτος ἦεν ·  
 τοὺς μὲν γὰρ φεύγοντας ἐπὶ Σκαιῆσι πύλῃσι  
 κτεῖνον ἐφεστηῶτες, ὁ δ' ἐξ εὐνῆς ἀνορούσας 575  
 τεύχεα μαστεύων δνοφερῆ περικάππεσεν αἰχμῆ.  
 Καί τις ὑπὸ σκίοεντι δόμῳ κεκρυμμένος ἀνὴρ,

ξείνος ἑών, ἐκάλεσεν οἰόμενος φίλον εἶναι ·  
 νήπιος, οὐ μὲν ἔμελλεν ἐνήει φωτὶ μιγῆναι,  
 ξείνια δ' ἐχθρὰ κόμισσεν · ὑπὲρ τέγεος δέ τις ἄλλος 580  
 μή πω παπταίνων τι θοῶ διέπιπτεν οἰστῶ.

Καί τινες ἀλγεινῶ κραδίην βεβαρηότες οἴνω,  
 ἐκπλαγέες ποτὶ δοῦπον, ἐπειγόμενοι καταβῆναι  
 κλίμακος ἐξελάθοντο καθ' ὑψηλῶν τε μελάθρων  
 ἔκπεσον ἀγνώσσοντες, ἐπαυχενίους δὲ λυθέντες 585  
 ἀστραγάλους ἐάγησαν, ὁμοῦ δ' ἐξήρυγον οἶνον.

Πολλοὶ δ' εἰς ἓνα χῶρον ἀολλέες ἐκτείνοντο  
 μαρνάμενοι, πολλοὶ δὲ διωκόμενοι κατὰ πύργων  
 ἤριπον εἰς Ἄϊδαο πανύστατον ἄλμα θορόντες.  
 Παῦροι δὲ στεινῆς διὰ κοιλάδος, οἶά τε φῶρες, 590  
 πατρίδος ὄλλυμένης ἔλαθον χειμῶνα φυγόντες.

Οἱ δ' ἔνδον πολέμῳ <τε> καὶ ἀχλύι κυμαίνοντες,  
 ἀνδράσιν οἰχομένοισι καὶ οὐ φεύγουσιν ὁμοῖοι,  
 πίπτον ἐπ' ἀλλήλοισι · πόλις δ' οὐ χάνδανε λύθρον  
 ἀνδρῶν χηρεύουσα, περιπλήθουσα δὲ νεκρῶν. 595

Οὐδέ τι φειδωλή τις ἐγένετο · φοιταλή δὲ  
 σπερχόμενοι μάστιγι φιλαγρύπνοιο Κυδοιμοῦ  
 οὐδὲ θεῶν ὄπιν εἶχον, ἀθεσμοτάτης ὑπὸ ριπῆς  
 ἀθανάτων ἔχραινον ἀπενθέας αἵματι βωμούς.

Οἰκτρότατοι δὲ γέροντες ἀτιμοτάτοισι φόνοισιν 600  
 οὐδ' ὀρθοὶ κτείνοντο, χαμαὶ δ' ἰκετήσια γυῖα  
 τεινάμενοι πολιοῖσι κατεκλίνοντο καρήνοισι.  
 Πολλὰ δὲ νήπια τέκνα μινυνθαδίων ἀπὸ μαζῶν

μητέρος ἤρπάζοντο καὶ οὐ νοέοντα τοκῆων  
 ἀμπλακίας ἀπέτινον · ἀνημέλκτου δὲ γάλακτος 605  
 παιδὶ μάτην ὀρέγουσα χοᾶς ἐκόμισσε τιθήνη.

Οἰωνοὶ τε κύνες τε κατὰ πτόλιν ἄλλοθεν ἄλλοι,  
 ἤεριοι πεζοὶ τε συνέστιοι εἰλαπινασταί,  
 αἶμα μέλαν πίνοντες ἀμείλιχον ἔλκον ἐδωδὴν,  
 καὶ τῶν μὲν κλαγγὴ φόνον ἔπνεεν, οἳ δ' ὑλάοντες 610  
 ἄγρια κοπτομένοισιν ἐπ' ἀνδράσιν ὠρύοντο,  
 νηλέες, οὐδ' ἀλέγιζον ἐοὺς ἐρύοντες ἄνακτας.

Τῷ δὲ γυναιμανέος ποτὶ δώματα Δηϊφόβοιο  
 στελλέσθην Ὀδυσσεύς τε καὶ εὐχαίτης Μενέλαος  
 καρχαλέοισι λύκοισιν ἐοικότες, οἳ θ' ὑπὸ νύκτα 615  
 χειμερινὴν φονόωντες ἀσημάντοις ἐπὶ μήλοις  
 οἷχονται, κάματον δὲ κατατρύχουσι νομήων.

Ἐνθα δὴ περ ἐόντες ἀπειρεσίοισιν ἔμιχθεν  
 ἀνδράσι δυσμενέεσσι · νέη δ' ἠγείρετο χάρμη  
 τῶν μὲν ἐπορνυμένων, τῶν δ' ὑψόθεν ἐκ θαλάμοιο 620  
 βαλλόντων λιθάκεσσι καὶ ὠκυμόροισιν ὀιστοῖς.

Ἄλλὰ καὶ ὧς ὑπέροπλα καρῆατα πυργώσαντες  
 ἀρρήκτοις κορύθεσσι καὶ ἀσπίσι κυκλώσαντες  
 εἰσέθορον μέγα δῶμα · καὶ ἀντίβιον μὲν ὄμιλον,  
 θῆρας δειμαλέους, ἐλάων ἐδάϊξεν Ὀδυσσεύς · 625

Ἄτρείδης δ' ἐτέρωθεν ὑποπτήξαντα διώξας  
 Δηϊφοβὸν κατέμαρψε, μέσσην κατὰ γαστέρα τύψας  
 ἦπαρ ὀλισθηρήσι συνεξέχεεν χολάδεσσι.

Ὡς ὁ μὲν αὐτόθι κεῖτο λελασμένος ἵπποσυνάων,

τῷ δ' ἔπετο τρομέουσα δορυκτῆτη παράκοιτις, 630  
 ἄλλοτε μὲν χαίρουσα κακῶν ἐπὶ τέρματι μόχθων,  
 ἄλλοτε δ' αἰδομένη, τοτὲ δ' ὄψε περ ὡς ἐν ὄνειρῳ  
 λαθρίδιον στενάχουσα φίλης μιμνήσκετο πάτρης.

Αἰακίδης δὲ γέροντα Νεοπτόλεμος βασιλῆα 635  
 πῆμασι κεκμηῶτα παρ' Ἑρκείῳ κτάνε βωμῷ  
 οἶκτον ἀπωσάμενος πατρώιον · οὐδὲ λιτῶν  
 ἔκλυεν, οὐ Πηλῆος ὀρώμενος ἤλικα χαίτην  
 ἠδέσαθ', ἧς ὑπο θυμὸν ἀπέκλασεν ἠδὲ γέροντος  
 καί περ ἐὼν βαρύμητις ἐφείσατο τὸ πρὶν Ἀχιλλεύς.

Σχέτλιος, ἧ μὲν ἔμελλε καὶ αὐτῷ πότμος ὁμοῖος 640  
 ἐσπέσθαι παρὰ βωμὸν ἀλαθέος Ἀπόλλωνος  
 ὕστερον, ὅπποτε μιν, ζαθέου δηλήμονα νηοῦ,  
 Δελφὸς ἀνὴρ ἐλάσας ἱερῇ κατέπεφνε μαχαίρῃ.

Ἢ δὲ κυβιστήσαντα διηεριῶν ἀπὸ πύργων — 645  
 χειρὸς Ὀδυσσῆος ὀλοὸν βέλος — ἀθρήσασα  
 Ἀνδρομάχη μινύωρον ἐκώκυεν Ἀστυάνακτα.  
 Κασσάνδρην δ' ἤσχυεν Ὀιλῆος ταχύς Αἴας  
 Παλλάδος ἀχράντοιο θεῆς ὑπὸ γούνα πεσοῦσαν ·  
 ἧ δὲ βίην ἀνένευσε καὶ ἧ τὸ πρόσθεν ἀρηγῶν  
 ἀνθ' ἐνὸς Ἀργείοισιν ἐχώσατο πᾶσιν Ἀθήνη. 650

Αἰνεΐαν δ' ἔκλεψε καὶ Ἀγχίσην Ἀφροδίτη  
 οἰκτείρουσα γέροντα καὶ υἱέα, τῆλε δὲ πάτρης  
 Αὔσονίην ἀπένασσε · θεῶν δ' ἐτελείετο βουλή,  
 Ζηνὸς ἐπαινήσαντος, ἵνα κράτος ἄφθιτον εἶη

παισὶ καὶ υἰωνοῖσιν ἀρηιφίλης Ἀφροδίτης. 655

Τέκνα δὲ καὶ γενεὴν Ἀντήνορος ἀντιθέοιο  
Ἀτρείδης ἐφύλαξε, φιλοξείνοιο γέροντος,  
μειλιχίης προτέρης μεμνημένος ἠδὲ τραπέζης  
κοινῆς, ἧ μιν ἔδεκτο γυνὴ πρηεῖα Θεανώ.

Δειλὴ Λαοδίκη, σὲ δὲ πατρίδος ἐγγύθι γαίης 660

γαῖα περιπτύξασα κεχηνότι δέξατο κόλπῳ ·  
οὐδέ σε Θησείδης Ἀκάμας οὐδ' ἄλλος Ἀχαιῶν  
ἤγαγε ληιδίην, ἔθανες δ' ἅμα πατρίδι γαίῃ.

Πᾶσαν δ' οὐκ ἂν ἔγωγε μόθου χύσιν αἰεΐσαιμι  
κρινάμενος τὰ ἕκαστα καὶ ἄλγεα νυκτὸς ἐκείνης. 665

Μουσάων ὄδε μόχθος · ἐγὼ δ' ἅ περ ἵππον ἐλάσσω  
τέρματος ἀμφιέλισσαν ἐπιψάουσιν αἰοιδῆν.

Ἄρτι γὰρ ἀντολίηθεν ἀπόσσυτος Ὠκεανοῖο  
ἠρέμα λευκαίνουσα κατέγραφεν ἠέρα πολλήν,  
νύκτα διαρρήξασα μαιφόνον ἱππότις Ἥως · 670

οἱ δ' ἐπαγαλλόμενοι πολέμου ὑπεραυχέει νίκη  
πάντοσε παπταίνεσκον ἀνὰ πτόλιν εἴ τινες ἄλλοι  
κλεπτόμενοι φεύγουσι φόνου πανδήμιον ἄτην.

Ἄλλ' οἱ μὲν δέδμηντο λίνῳ θανάτοιο πανάγρω,  
ἰχθύες ὡς ἀλίησιν ἐπὶ ψαμάθοισι χυθέντες, 675


Ἀργεῖοι δ' ἀπὸ μὲν μεγάρων νεοτευχέα κόσμον  
ἐξέφερον νηῶν <τ'> ἀναθήματα, πολλὰ δ' ἐρήμων  
ἤρπαζον θαλάμων κειμήλια · σὺν δὲ γυναῖκας  
ληιδίας σὺν παισὶν ἄγον ποτὶ νῆας ἀνάγκη.

- Τείχεσι δὲ πτολίπορθον ἐπὶ φλόγα θωρήξαντες 680  
 ἔργα Ποσειδάωνος ἱὴ συνέχευον αὐτμῆ·  
 αὐτοῦ καὶ μέγα σῆμα φίλοις ἀστοῖσιν ἐτύχθη  
 Ἴλιος αἰθαλόεσσα· πυρὸς δ' ὀλεσίπτολιν ἄτην  
 Ξάνθος ἰδὼν ἔκλαυσε γόνων ἀλιμυρεὶ πηγῇ,  
 Ἥφαιστῳ δ' ὑπόεικεν ἀτυζόμενος χόλον Ἥρης. 685  
 Οἱ δὲ Πολυξείνης ἐπιτύμβιον αἶμα χέαντες  
 <.....>  
 μῆνιν ἱλασσάμενοι τεθνειότος Αἰακίδαο·  
 Τρωιάδας δὲ γυναῖκας ἐλάγχανον, ἄλλα τε πάντα  
 χρυσὸν ἐμοιρήσαντο καὶ ἄργυρον, οἷσι βαθείας  
 νῆας ἐπαχθήσαντες ἐριγδούπου διὰ πόντου 690  
 ἐκ Τροίης ἀνάγοντο μόθον τελέσαντες Ἀχαιοί.





42, 21





140.00

00362-2  
0184-7155